

ပြည်ထောင်စုသမ္မတမြန်မာနိုင်ငံတော်

မကွေးတိုင်းဒေသကြီးအစိုးရအဖွဲ့

မကွေးတိုင်းဒေသကြီး ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ

ချီးမြှင့်အပ်နှင်းခြင်းဆိုင်ရာဥပဒေ

(မကွေးတိုင်းဒေသကြီးလွှတ်တော် ဥပဒေအမှတ် ၁။)

၁၃၈၀ ပြည့်နှစ်၊ တပို့တွဲလဆန်း ၁၀ ရက်

(၂၀၁၉ ခုနှစ်၊ ဖေဖော်ဝါရီလ ၁၄ ရက်)

နိဒါန်း

မကွေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို မကွေးတိုင်းဒေသကြီး ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆု ပစ္စည်းများ ချီးမြှင့်အပ်နှင်းခြင်းဆိုင်ရာဥပဒေ ဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည်-
  - (က) တိုင်းဒေသကြီးဆိုသည်မှာ မကွေးတိုင်းဒေသကြီးကို ဆိုသည်။
  - (ခ) အစိုးရအဖွဲ့ဆိုသည်မှာ မကွေးတိုင်းဒေသကြီးအစိုးရအဖွဲ့ကို ဆိုသည်။
  - (ဂ) ဝန်ကြီးဆိုသည်မှာ ဤဥပဒေအရ ဖွဲ့စည်းထားသော စိစစ်ရေးကော်မတီတွင် ဥက္ကဋ္ဌတာဝန် ထမ်းဆောင်သည့်ဝန်ကြီးကို ဆိုသည်။
  - (ဃ) ဂုဏ်ထူးဆောင်လက်မှတ်နှင့် ဂုဏ်ထူးဆောင်ဆုပစ္စည်းဆိုသည်မှာ မကွေးတိုင်းဒေသကြီး အစိုးရအဖွဲ့က ချီးမြှင့်အပ်နှင်းသည့် ဂုဏ်ထူးဆောင်လက်မှတ်နှင့် ဂုဏ်ထူးဆောင်ဆုပစ္စည်းကို ဆိုသည်။
  - (င) စိစစ်ရေးကော်မတီဆိုသည်မှာ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်း များချီးမြှင့်အပ်နှင်းရေးနှင့်ပတ်သက်၍ စိစစ်တင်ပြရန် ဤဥပဒေအရ ဖွဲ့စည်းထားသော စိစစ်ရေး ကော်မတီကို ဆိုသည်။

အခန်း(၂)

ရည်ရွယ်ချက်

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-
  - (က) မကွေးတိုင်းဒေသကြီးကို အေးချမ်းသာယာပြီး ဘက်စုံဖွံ့ဖြိုးတိုးတက်သော တိုင်းဒေသကြီး ဖြစ်လာစေရန်၊

မကွေးတိုင်းဒေသကြီး ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းဆိုင်ရာဥပဒေ

(ခ) ဂုဏ်ပြုထိုက်သော ပုဂ္ဂိုလ်၊ ဌာန၊ အသင်း၊ အဖွဲ့အစည်းများကို ထိုက်တန်စွာဂုဏ်ပြုနိုင်ရန်၊

(ဂ) နိုင်ငံတော်နှင့် တိုင်းဒေသကြီးအတွက် စံနမူနာပြုအတုယူထိုက်သည့် ပုဂ္ဂိုလ်၊ ဌာန၊ အသင်း၊ အဖွဲ့အစည်းများ ပေါ်ထွန်းလာစေရန်။

**အခန်း(၃)**

**ဂုဏ်ထူးဆောင်ဆုအမျိုးအစားများ**

၄။ ဤဥပဒေအရ အစိုးရအဖွဲ့က ချီးမြှင့်အပ်နှင်းမည့် ဂုဏ်ထူးဆောင်ဆုအမျိုးအစားများမှာ အောက်ပါအတိုင်းဖြစ်သည်-

- (က) တရားဥပဒေစိုးမိုးရေးဆိုင်ရာ ဂုဏ်ထူးဆောင်ဆု
- (ခ) စီမံခန့်ခွဲရေးဆိုင်ရာ ဂုဏ်ထူးဆောင်ဆု
- (ဂ) စီးပွားရေးဆိုင်ရာ ဂုဏ်ထူးဆောင်ဆု
- (ဃ) လူမှုရေးဆိုင်ရာ ဂုဏ်ထူးဆောင်ဆု
- (င) ပညာရေးဆိုင်ရာ ဂုဏ်ထူးဆောင်ဆု
- (စ) ကျန်းမာရေးဆိုင်ရာ ဂုဏ်ထူးဆောင်ဆု
- (ဆ) အားကစားဆိုင်ရာ ဂုဏ်ထူးဆောင်ဆု
- (ဇ) ဘာသာ၊ သာသနာဆိုင်ရာ ဂုဏ်ထူးဆောင်ဆု
- (ဈ) ယဉ်ကျေးမှုနှင့် အနုပညာဆိုင်ရာ ဂုဏ်ထူးဆောင်ဆု
- (ည) စိုက်ပျိုးရေးဆိုင်ရာ ဂုဏ်ထူးဆောင်ဆု
- (ဋ) မွေးမြူရေးဆိုင်ရာ ဂုဏ်ထူးဆောင်ဆု
- (ဌ) စက်မှုလက်မှုဆိုင်ရာ ဂုဏ်ထူးဆောင်ဆု
- (ဍ) သဘာဝပတ်ဝန်းကျင်ထိန်းသိမ်းရေးဆိုင်ရာ ဂုဏ်ထူးဆောင်ဆု
- (ဎ) သုတေသနလုပ်ငန်းဆိုင်ရာ ဂုဏ်ထူးဆောင်ဆု
- (ဏ) နိုင်ငံ့ဝန်ထမ်းဆိုင်ရာ ဂုဏ်ထူးဆောင်ဆု

၅။ အစိုးရအဖွဲ့သည် ပုဒ်မ ၄ ပါ ဂုဏ်ထူးဆောင်ဆုအမျိုးအစားများအပြင် အခြားထူးချွန်မှုများ အတွက်လည်း ဂုဏ်ထူးဆောင်ဆု ချီးမြှင့်အပ်နှင်းနိုင်သည်။

၆။ အစိုးရအဖွဲ့သည် ပုဂ္ဂိုလ်တစ်ဦးချင်းကိုသော်လည်းကောင်း၊ ဌာန၊ အသင်း၊ အဖွဲ့အစည်းများကို သော်လည်းကောင်း ဂုဏ်ထူးဆောင်ဆု ချီးမြှင့်အပ်နှင်းနိုင်သည်။

**အခန်း(၄)**

**စိစစ်ရေးကော်မတီဖွဲ့စည်းခြင်းနှင့်လုပ်ငန်းတာဝန်များ**

၇။ အစိုးရအဖွဲ့သည် စိစစ်ရေးကော်မတီကို အောက်ပါအတိုင်း ဖွဲ့စည်းရမည်-

(က)	လုံခြုံရေးနှင့် နယ်စပ်ရေးရာဝန်ကြီးဌာန ဝန်ကြီး	ဥက္ကဋ္ဌ
(ခ)	လူမှုရေးဝန်ကြီးဌာန ဝန်ကြီး	အဖွဲ့ဝင်
(ဂ)	သယံဇာတ၊ သဘာဝပတ်ဝန်းကျင်၊ လျှပ်စစ်နှင့် စွမ်းအင်ဝန်ကြီးဌာန ဝန်ကြီး	အဖွဲ့ဝင်
(ဃ)	စီမံကိန်း၊ ဘဏ္ဍာရေးနှင့်စည်ပင်သာယာရေးဝန်ကြီးဌာန ဝန်ကြီး	အဖွဲ့ဝင်
(င)	ဆောက်လုပ်ရေး၊ ပို့ဆောင်ဆက်သွယ်ရေးဝန်ကြီးဌာန ဝန်ကြီး	အဖွဲ့ဝင်
(စ)	စိုက်ပျိုးမွေးမြူရေးနှင့် ဆည်မြောင်းဝန်ကြီးဌာန ဝန်ကြီး	အဖွဲ့ဝင်
(ဆ)	အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန ဝန်ကြီး	အဖွဲ့ဝင်
(ဇ)	ချင်းတိုင်းရင်းသားလူမျိုးရေးရာဝန်ကြီး	အဖွဲ့ဝင်
(ဈ)	တိုင်းဒေသကြီးဥပဒေချုပ်	အဖွဲ့ဝင်
(ည)	တိုင်းဒေသကြီးစာရင်းစစ်ချုပ်	အဖွဲ့ဝင်
(ဋ)	တိုင်းဒေသကြီးလွှတ်တော်ရုံးဝန်ထမ်းအကြီးအမှူး	အဖွဲ့ဝင်
(ဌ)	တိုင်းဒေသကြီးတရားရေးဦးစီးမှူး၊ တိုင်းဒေသကြီးတရားလွှတ်တော်	အဖွဲ့ဝင်
(ဍ)	အတွင်းရေးမှူး၊ တိုင်းဒေသကြီးအစိုးရအဖွဲ့	အတွင်းရေးမှူး

၈။ စီစစ်ရေးကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

(က) ဂုဏ်ထူးဆောင်ဆု ချီးမြှင့်ထိုက်သူများအမည်စာရင်းနှင့် ထောက်ခံချက်ပုံစံများကို အစိုးရ အဖွဲ့က သတ်မှတ်သည့်ရက်အတွင်း ပေးပို့ရန် သက်ဆိုင်ရာပုဂ္ဂိုလ်၊ ဌာန၊ အသင်း၊ အဖွဲ့အစည်းများနှင့်လွှတ်တော်ကိုယ်စားလှယ်များထံမှ တောင်းခံခြင်း၊

(ခ) ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းရန် တင်ပြလာသည့်ထောက်ခံချက်ပုံစံများကို လက်ခံစိစစ်၍ အစိုးရအဖွဲ့ထံသို့ တင်ပြခြင်း။

၉။ စီစစ်ရေးကော်မတီသည် ပြည်ထောင်စုအစိုးရအဖွဲ့၏ ဂုဏ်ထူးဆောင်ဘွဲ့များနှင့်ဂုဏ်ထူး ဆောင်တံဆိပ်များ ချီးမြှင့်အပ်နှင်းခြင်းခံရသည့်ပုဂ္ဂိုလ်များအား အစိုးရအဖွဲ့က ဂုဏ်ထူးဆောင် လက်မှတ်များနှင့် ဂုဏ်ထူးဆောင်ဆုပစ္စည်းများ ထပ်မံချီးမြှင့်အပ်နှင်းနိုင်ရေးအတွက် တင်ပြ ရမည်။

**အခန်း(၅)**

**ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများချီးမြှင့်အပ်နှင်းခြင်းခံထိုက်သည့်**

**ပုဂ္ဂိုလ်၊ ဌာန၊ အသင်း၊ အဖွဲ့အစည်းများ**

၁၀။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းခံထိုက် သူများမှာ အောက်ပါအတိုင်းဖြစ်သည်-

- (က) တိုင်းဒေသကြီးဘက်စုံဖွံ့ဖြိုးတိုးတက်စေရေးအတွက် အစိုးရအဖွဲ့နှင့် ချစ်ကြည်ရင်းနှီးစွာ ပူးပေါင်းဆောင်ရွက်သူများ၊
- (ခ) တိုင်းဒေသကြီး ဘက်စုံဖွံ့ဖြိုးတိုးတက်စေရေးအတွက် သဒ္ဓါတရားထက်သန်စွာ လှူဒါန်းသူ များ၊
- (ဂ) ပရဟိတလုပ်ငန်းများတွင် ရှေ့ဆောင်ရှေ့ရွက်ပြု၍ ထူးချွန်စွာ ဆောင်ရွက်သူများ၊
- (ဃ) ထူးချွန်အောင်မြင်စွာ စွန့်ဦးတီထွင်နိုင်သူများ၊
- (င) စာပေ၊ ဂီတ၊ အနုပညာရပ်များတွင် တိုင်းဒေသကြီးဂုဏ်ကို ဆောင်နိုင်သူများ၊
- (စ) လူမျိုး၊ ဘာသာ၊ သာသနာအကျိုးအတွက် ထူးချွန်စွာ ဆောင်ရွက်သူများ၊
- (ဆ) သဘာဝဘေးအန္တရာယ်များကြောင့် ဒုက္ခရောက်နေသူများအား သက်စွန့်ကြိုးပမ်းကူညီ စောင့်ရှောက်သူများ၊
- (ဇ) ပြည်သူတို့၏ အသက်၊ အိုးအိမ်၊ စည်းစိမ်ကို စွန့်လွှတ်စွန့်စားကာကွယ်စောင့်ရှောက်သူများ၊
- (ဈ) စိုက်ပျိုးရေး၊ မွေးမြူရေးစသည့် ကုန်ထုတ်လုပ်ငန်းများတွင် ထူးချွန်အောင်မြင်စွာ ဆောင်ရွက်သူများ၊
- (ည) ပညာရေး၊ ကျန်းမာရေး၊ အားကစားနှင့် ကာယပညာတွင် ထူးချွန်ပြီး တိုင်းဒေသကြီးဂုဏ် ကိုဆောင်သူများနှင့် ထူးချွန်သူများ ထွက်ပေါ်လာအောင် ဆောင်ရွက်သူများ၊
- (ဋ) မြန်မာ့ရိုးရာပန်းဆယ်မျိုးနှင့်ပတ်သက်၍ တိုင်းဒေသကြီးဂုဏ်ကို ဆောင်သူများ၊
- (ဌ) ရှေးဟောင်းယဉ်ကျေးမှုအမွေအနှစ်ပစ္စည်းများ ထိန်းသိမ်းကာကွယ်စောင့်ရှောက်မှုလုပ်ငန်း များတွင် စွမ်းစွမ်းတမံဆောင်ရွက်သူများ၊
- (ဍ) အကျင့်စာရိတ္တနှင့်ပတ်သက်၍ အများပြည်သူ စံနမူနာယူထိုက်သူများ။

**အခန်း(၆)**

**ထောက်ခံတင်ပြခြင်းဆိုင်ရာနည်းလမ်းများ**

၁၁။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းရေးနှင့် စပ်လျဉ်း၍-

- (က) နိုင်ငံ့ဝန်ထမ်းများအတွက်ဖြစ်ပါက-
  - (၁) သက်ဆိုင်ရာကြီးကြပ်သူအရာရှိက သတ်မှတ်ပုံစံတွင် ဖြည့်သွင်းလျက် အကျိုးအကြောင်း ပြည့်စုံစွာဖော်ပြ၍ အထက်အဆင့်ဆင့် ကြီးကြပ်သူအရာရှိများမှတစ်ဆင့် သက်ဆိုင်ရာ တိုင်း ဒေသကြီးအဆင့် ဌာနဆိုင်ရာအကြီးအကဲ သို့မဟုတ် ရုံးဝန်ထမ်းအကြီးအမှူးထံ ထောက်ခံ တင်ပြရန်၊
  - (၂) တိုင်းဒေသကြီးအဆင့် ဌာနဆိုင်ရာအကြီးအကဲ သို့မဟုတ် ရုံးဝန်ထမ်းအကြီးအမှူးမှ ဌာန အတွင်း စီမံခန့်ခွဲမှုကော်မတီအစည်းအဝေးဆုံးဖြတ်ချက်ဖြင့် စိစစ်ရေးကော်မတီထံ ထောက်ခံ တင်ပြရန်။

(ခ) တပ်မတော်သားများအတွက်ဖြစ်ပါက-

(၁) သက်ဆိုင်ရာတပ်မှူးက သတ်မှတ်ပုံစံတွင် ဖြည့်သွင်းလျက် အကျိုးအကြောင်းပြည့်စုံစွာ ဖော်ပြ၍  
သက်ဆိုင်ရာတပ်မှူး၊ တိုင်းမှူးတို့ထံ အတည်ပြုချက်ရယူရန်၊

(၂) တပ်မှူး၊ တိုင်းမှူးတို့၏ အတည်ပြုချက်ရရှိပါက ယင်းအတည်ပြုချက်ဖြင့် စိစစ်ရေး ကော်မတီထံ  
ဆက်လက်တင်ပြရန်။

(ဂ) မြန်မာနိုင်ငံရဲတပ်ဖွဲ့ဝင်များအတွက်ဖြစ်ပါက-

(၁) သက်ဆိုင်ရာမြို့နယ်ရဲတပ်ဖွဲ့မှူး၊ တပ်ခွဲမှူးတို့က သတ်မှတ်ပုံစံတွင် ဖြည့်သွင်းလျက်  
အကျိုးအကြောင်းပြည့်စုံစွာဖော်ပြ၍ အထက်အဆင့်ဆင့်အရာရှိများမှတစ်ဆင့် တိုင်းဒေသကြီး ရဲတပ်ဖွဲ့မှူးထံ  
ထောက်ခံတင်ပြရန်၊

(၂) တိုင်းဒေသကြီးရဲတပ်ဖွဲ့မှူးက လိုအပ်သလိုစိစစ်၍ စိစစ်ရေးကော်မတီထံထောက်ခံ တင်ပြရန်။

(ဃ) ပုဒ်မခွဲ (က)(ခ)၊ (ဂ)မှအပ အခြားလူမှုအဖွဲ့အစည်းများနှင့် ပြည်သူများအတွက်ဖြစ်ပါက-

(၁) လူမှုအဖွဲ့အစည်းများ၊ပြည်သူများက သတ်မှတ်ပုံစံတွင် ဖြည့်သွင်းလျက် အကျိုးအကြောင်း ပြည့်စုံစွာဖော်ပြ၍  
သက်ဆိုင်ရာမဲဆန္ဒနယ်မြေ၏ တိုင်းဒေသကြီးလွှတ်တော်ကိုယ်စားလှယ် သို့မဟုတ် မြို့နယ်စီမံခန့်ခွဲမှုကော်မတီထံ  
တင်ပြရန်၊

(၂) ပုဒ်မခွဲငယ် (၁) အရ တင်ပြလာပါက သက်ဆိုင်ရာမဲဆန္ဒနယ်မြေ၏ တိုင်းဒေသကြီး လွှတ်တော်ကိုယ်စားလှယ်နှင့်  
မြို့နယ်စီမံခန့်ခွဲမှုကော်မတီတို့ညှိနှိုင်းစိစစ်၍ စိစစ်ရေးကော်မတီထံ ထောက်ခံတင်ပြရန်။

**အခန်း(၇)**

**ဆုချီးမြှင့်အပ်နှင်းရန်နေ့ရက်သတ်မှတ်ခြင်း**

၁၂။ နှစ်စဉ် ဇန်နဝါရီလ ၄ ရက် ကို တိုင်းဒေသကြီး ဂုဏ်ထူးဆောင်လက်မှတ်များနှင့်ဂုဏ်ထူး  
ဆောင်ဆုပစ္စည်းများချီးမြှင့်အပ်နှင်းရန် နေ့ရက်အဖြစ် သတ်မှတ်သည်။

**အခန်း(၈)**

**ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများအတွက် ဘဏ္ဍာငွေသုံးစွဲခြင်း**

၁၃။ အစိုးရအဖွဲ့သည် ဂုဏ်ထူးဆောင် လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့် အပ်နှင်းနိုင်ရန်အတွက်  
လိုအပ်သည့်ဘဏ္ဍာငွေကို နှစ်စဉ်တိုင်းဒေသကြီး ဘဏ္ဍာငွေအရအသုံး ခန့်မှန်းခြေငွေစာရင်းတွင် ထည့်သွင်းရေးဆွဲပြီး  
အစိုးရအဖွဲ့ဘဏ္ဍာရန်ပုံငွေမှ ကျခံသုံးစွဲရမည်။

၁၄။ အဖွဲ့အစည်းတစ်ခုခုကဖြစ်စေ၊ လူပုဂ္ဂိုလ်တစ်ဦးဦးကဖြစ်စေ ဂုဏ်ထူးဆောင်လက်မှတ်များ နှင့်  
ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းရန်အတွက် ငွေနှင့် ဆုပစ္စည်းများ လှူဒါန်း လာပါက ဝန်ကြီးကလက်ခံ၍  
အစိုးရအဖွဲ့၏ သဘောတူညီချက်ဖြင့် စီမံခန့်ခွဲနိုင်သည်။

**အခန်း(၉)**

**ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ပြန်လည်ရုပ်သိမ်းခြင်း**

၁၅။ အောက်ပါအကြောင်းတစ်ရပ်ရပ်ပေါ်ပေါက်ပါက အစိုးရအဖွဲ့သည် ချီးမြှင့်အပ်နှင်းထားသော

ဂုဏ်ထူးဆောင်လက်မှတ်များ၊ ဂုဏ်ထူးဆောင်ဆုပစ္စည်းများကို ပြန်လည်ရုပ်သိမ်းနိုင်သည်-

- (က) နိုင်ငံတော်သစ္စာဖောက်ဖျက်မှုကို ကျူးလွန်ခြင်း၊
- (ခ) အကျင့်စာရိတ္တနှင့် သက်ဆိုင်သော ပြစ်မှုကျူးလွန်ကြောင်း တရားရုံးက ပြစ်ဒဏ်ချမှတ် ခံရခြင်း၊
- (ဂ) နိုင်ငံ့ဝန်ထမ်းဥပဒေအရ ဌာနဆိုင်ရာအရေးယူခံရပြီး ရာထူးမှထုတ်ပယ်ခံရခြင်း သို့မဟုတ် ဝန်ထမ်းအဖြစ်မှ ထုတ်ပစ်ခံရခြင်း၊
- (ဃ) တည်ဆဲဥပဒေတစ်ရပ်ရပ်အရ အရေးယူခံရပြီး ရာထူးမှထုတ်ပယ်ခံရခြင်း သို့မဟုတ် ထုတ်ပစ်ခံရခြင်း၊
- (င) ထောက်ခံချက်ပုံစံပါ အချက်အလက်အကြောင်းအရာများကို မမှန်မကန်ဖော်ပြခဲ့ကြောင်း တွေ့ရှိခြင်း၊
- (စ) ပြန်လည်ရုပ်သိမ်းသင့်သည့် လုံလောက်သော အခြားအကြောင်းအချက်တစ်ရပ်ရပ် တွေ့ရှိခြင်း။

**အခန်း(၁၀)**

**အထွေထွေ**

၁၆။ ဂုဏ်ထူးဆောင်လက်မှတ်များ၊ ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းနှင့် စပ်လျဉ်း၍ အငြင်းပွားမှုပေါ်ပေါက်က အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေ ရမည်။

၁၇။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် ဝန်ကြီးသည် နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံး လုပ်နည်းများကိုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုး သည်။

ဒေါက်တာအောင်မိုးညို  
ဝန်ကြီးချုပ်  
မကွေးတိုင်းဒေသကြီးအစိုးရအဖွဲ့

**----- Attachment -----**

[ ပူးတွဲဖော်ပြသော စာရင်း 1 ] 01 ပုံစံ (၁) နိုင်ငံ့ဝန်ထမ်းများအား ဂုဏ်ထူးဆောင်လက်မှတ်/ ဂုဏ်ထူးဆောင်ဆုပစ္စည်း ချီးမြှင့်အပ်နှင်းရန် ထောက်ခံချက်ပုံစံ

[ ပူးတွဲဖော်ပြသော စာရင်း 2 ] 02 ပုံစံ (၂) တပ်မတော်သားများအား ဂုဏ်ထူးဆောင်လက်မှတ်/ ဂုဏ်ထူးဆောင်ဆုပစ္စည်း ချီးမြှင့်အပ်နှင်းရန် ထောက်ခံချက်ပုံစံ

မကွေးတိုင်းဒေသကြီး ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းဆိုင်ရာဥပဒေ  
[ ပူးတွဲဖော်ပြသော စာရင်း 3 ] 03 ပုံစံ (၃) မြန်မာနိုင်ငံရဲတပ်ဖွဲ့ဝင်များအား ဂုဏ်ထူးဆောင်လက်မှတ်/  
ဂုဏ်ထူးဆောင်ဆုပစ္စည်း ချီးမြှင့်အပ်နှင်းရန် ထောက်ခံချက်ပုံစံ  
[ ပူးတွဲဖော်ပြသော စာရင်း 4 ] 04 ပုံစံ (၄) လူမှုအဖွဲ့အစည်းများ/ ပြည်သူများအား ဂုဏ်ထူးဆောင်လက်မှတ်/  
ဂုဏ်ထူးဆောင်ဆုပစ္စည်း ချီးမြှင့်အပ်နှင်းရန် ထောက်ခံချက်ပုံစံ

Myanmar Law Information System (MLIS)